

**សុន្ទរកថា**

**ឯកឧត្តម ប៊ិន ឈិន ឧបនាយករដ្ឋមន្ត្រីប្រចាំការ**

**រដ្ឋមន្ត្រីស្តីទីទទួលបន្ទុកទីស្តីការគណៈរដ្ឋមន្ត្រី**

**ក្នុងពិធីសម្ពោធជាតិកម្មនៃការងារជាផ្លូវការ នៃ “មជ្ឈមណ្ឌលធម្មនុញ្ញឯកសារច្បាប់**

**ពាក់ព័ន្ធនឹងអង្គជំនុំជម្រះវិសាមញ្ញក្នុងតុលាការកម្ពុជា (ម.ត.ជ.ច.)”**

**ថ្ងៃទី២៧ ខែមិថុនា ឆ្នាំ២០១៧**

- សូមក្រាបថ្វាយបង្គំព្រះចៅរាជគ្រូគ្រប់ព្រះអង្គ
- សូមគោរពឯកឧត្តម **ហ៊ីដេហ៊ីសា ហ៊ុរិនូឈី** (Hidehisa HORINOUCI) ឯកអគ្គរដ្ឋទូតជប៉ុន ប្រចាំព្រះរាជាណាចក្រកម្ពុជា
- សូមគោរព ឯកឧត្តម លោកជំទាវ ឯកអគ្គរដ្ឋទូត ឯកអគ្គរាជទូត ប្រចាំព្រះរាជាណាចក្រកម្ពុជា ដែលមានវត្តមាននាពេលនេះ
- ឯកឧត្តមទេសរដ្ឋមន្ត្រី ឯកឧត្តម លោកជំទាវ លោក លោកស្រី ភ្ញៀវភិក្ខិយសជាតិ និងអន្តរជាតិ ជាទីរាប់អាន

ថ្ងៃនេះ ខ្ញុំព្រះករុណាខ្ញុំ មានកិត្តិយស និងសេចក្តីសោមនស្សរីករាយជាអតិបរមា ដែលបានចូលរួមជាអធិបតីក្នុងពិធីសម្ពោធជាតិកម្មនៃការងារជាផ្លូវការនៃ **មជ្ឈមណ្ឌលធម្មនុញ្ញឯកសារច្បាប់ពាក់ព័ន្ធនឹងអង្គជំនុំជម្រះវិសាមញ្ញក្នុងតុលាការកម្ពុជា ហៅកាត់ថា ម.ត.ជ.ច.** និងហៅជាភាសាអង់គ្លេសថា Legal Documentation Centre relating to the Extraordinary Chambers in the Courts of Cambodia( *LDC*) ។

ឆ្លៀតក្នុងឱកាសនេះ ខ្ញុំព្រះករុណាខ្ញុំ ក្នុងនាមរាជរដ្ឋាភិបាល និងប្រជាជនកម្ពុជា តាមរយៈឯកឧត្តម ឯកអគ្គរដ្ឋទូតជប៉ុនប្រចាំកម្ពុជា សូមមេត្តាពាំនាំនូវការថ្លែងអំណរគុណដ៏ជ្រាលជ្រៅជូនចំពោះប្រជាជន និងរដ្ឋាភិបាលជប៉ុន ដែលជានិច្ចកាលបានផ្តល់ជំនួយអភិវឌ្ឍន៍លើគ្រប់វិស័យដល់ព្រះរាជាណាចក្រកម្ពុជា ទាំងផ្នែកជំនួយជាសម្ភារៈហេដ្ឋារចនាសម្ព័ន្ធ និងហិរញ្ញវត្ថុ ជាពិសេសនៅថ្ងៃនេះ យើងទាំងអស់គ្នាកំពុងចូលរួមសម្ពោធសមិទ្ធផលថ្មីមួយបន្ថែមទៀតដែលជាសំណង់អគារក្រោមជំនួយថវិកាសាងសង់ និងបំពាក់សម្ភារៈបរិក្ខារដោយរដ្ឋាភិបាលជប៉ុន។

- ឯកឧត្តម លោកជំទាវ លោក លោកស្រី

គ្មានប្រជាជនកម្ពុជាណាម្នាក់អាចបំភ្លេចបាននូវសោកនាដកម្ម និងការកាប់សម្លាប់រង្គាលដែលបានប្រព្រឹត្តឡើង ដោយរបបកម្ពុជាប្រជាធិបតេយ្យ ក្នុងអំឡុងពេល ៣ឆ្នាំ ៨ខែ និង២០ថ្ងៃ គឺនៅចន្លោះ ថ្ងៃទី ១៧ ខែមេសា ឆ្នាំ ១៩៧៥ ដល់ថ្ងៃទី ០៦ ខែមករា ឆ្នាំ១៩៧៩ ដែលក្រុមប៉ុល ពត កាន់អំណាចនោះទេ។

ក្នុងអំឡុងពេលនោះ ប្រជាជនជាង ៣ លាននាក់ បានបាត់បង់ជីវិត ហើយយើងទាំងអស់គ្នាដែលនៅសល់ពីសេចក្តីស្លាប់ បានរស់នៅអស់រយៈពេលជាង ៣៨ ឆ្នាំមកហើយ ដោយក្តីឈឺចាប់ខ្លោចផ្សា និងសោកសង្រេងដល់អ្នកដែលបានបាត់បង់ជីវិតទៅហើយ និងសុបិន្តអាក្រក់នៃអនុស្សាវរីយ៍ដ៏ជូរចត់របស់យើងតាមលង្វិតស្រាសស្រាស។



សូមឃើញក្នុងក្របខណ្ឌដែលកើតក្រោយឆ្នាំ ១៩៧៩ ដែលមិនបានជួបប្រទះ និងឆ្លងកាត់ដោយផ្ទាល់នូវឧក្រិដ្ឋកម្មទាំងនោះ ក៏ទទួលរងនូវបន្ទុកដ៏ធ្ងន់ធ្ងរនេះដែរ ដោយបានឃើញឪពុកម្តាយ និងសាច់ញាតិប្រុសស្រីរបស់ខ្លួនបន្តរស់នៅជាមួយ ភាពឈឺចាប់ខ្លោចផ្សារនេះនៅឡើយ។

ឧក្រិដ្ឋកម្មដែលកើតឡើងនៅក្នុងអំឡុងពេល នៃរបបកម្ពុជាប្រជាធិបតេយ្យ មិនត្រឹមតែត្រូវបានប្រព្រឹត្ត ប្រឆាំងនឹងប្រជាជនកម្ពុជាប៉ុណ្ណោះទេ តែថែមទាំងប្រឆាំងនឹងមនុស្សជាតិទាំងមូលផងដែរ។ ដូចនេះ វាជាការត្រឹម ត្រូវណាស់ដែលរាជរដ្ឋាភិបាលកម្ពុជាបាន និងកំពុងសហការជាមួយសហគមន៍អន្តរជាតិ ដើម្បីជំនុំជម្រះក្តីលើអតីត មេដឹកនាំជាន់ខ្ពស់ និងជនដែលទទួលខុសត្រូវខ្ពស់បំផុតចំពោះឧក្រិដ្ឋកម្មធ្ងន់ធ្ងរដែលប្រព្រឹត្តឡើង ដើម្បីស្វែងរក ការពិត ផ្តល់យុត្តិធម៌ដល់ជនរងគ្រោះ និងជាការចងចាំសម្រាប់មនុស្សជំនាន់ក្រោយ ក៏ដូចជាការចូលរួមទប់ស្កាត់ មិនឱ្យមានការកើតឡើងសាជាថ្មីនូវឧក្រិដ្ឋកម្មនិងសោកនាដកម្មបែបនេះទៀត ហើយក៏ចូលរួមលុបបំបាត់វប្បធម៌ និទណ្ឌភាព នៅគ្រប់ទិសទីនៃពិភពលោក។

**- ឯកឧត្តម លោកជំទាវ លោក លោកស្រី**

តាំងពីពេលចាប់ផ្តើមនៅដើមខែកុម្ភៈ ឆ្នាំ ២០០៦ អង្គជំនុំជម្រះវិសាមញ្ញក្នុងតុលាការកម្ពុជា (អ.វ.ត.ក) បានដំណើរការនីតិវិធីលើសំណុំរឿង០០១ សំណុំរឿង០០២ និងសំណុំរឿងដែលនៅសេសសល់ផ្សេងៗទៀត។

**សំណុំរឿង០០១** ប្រឆាំងនឹង កាំង ហ្គេកអ៊ាវ ហៅ ឌុច អតីតប្រធានមន្ទីរសន្តិសុខ ស-២១ ឬគុកទួលស្លែង ត្រូវបានបញ្ចប់ជាស្ថាពរនៅថ្ងៃទី០៣ ខែកុម្ភៈ ឆ្នាំ២០១២ ដោយតុលាការសម្រេចផ្តន្ទាទោសដាក់ពន្ធនាគារអស់មួយ ជីវិតពីបទឧក្រិដ្ឋកម្មប្រឆាំងនឹងមនុស្សជាតិ និងការរំលោភបំពានធ្ងន់ធ្ងរលើអនុសញ្ញាទីក្រុងហ្សឺណែវឆ្នាំ១៩៤៩ (ឧក្រិដ្ឋកម្មសង្គ្រាម)។

**សំណុំរឿង០០២** ប្រឆាំងនឹងអតីតមេដឹកនាំជាន់ខ្ពស់ នៃរបបកម្ពុជាប្រជាធិបតេយ្យចំនួន០២ រូប គឺ នួន ជា និង ខៀវ សំផន។ ជនជាប់ចោទទាំងពីររូបនេះ ត្រូវបានចោទប្រកាន់ពីបទឧក្រិដ្ឋកម្មប្រឆាំងនឹងមនុស្សជាតិ ការ រំលោភបំពានធ្ងន់ធ្ងរលើអនុសញ្ញាទីក្រុងហ្សឺណែវឆ្នាំ១៩៤៩ និងឧក្រិដ្ឋកម្មប្រល័យពូជសាសន៍។ ដោយសារសំណុំ រឿងនេះមានទំហំធំ និងស្មុគស្មាញ ការជំនុំជម្រះត្រូវបានចែកជាពីរវគ្គគឺ **សំណុំរឿង០០២/០១** ផ្តោតលើឧក្រិដ្ឋកម្ម ប្រឆាំងនឹងមនុស្សជាតិដែលទាក់ទងនឹងការជម្លៀសប្រជាជនដោយបង្ខំ ព្រមទាំងបទចោទទាក់ទងនឹងការសម្លាប់ អតីតមន្ត្រីរដ្ឋការនៃរបបសាធារណរដ្ឋ លន់ នល់។ ជនជាប់ចោទទាំងពីររូប ត្រូវបានរកឃើញថា មានពិរុទ្ធភាព ហើយត្រូវបានតុលាការផ្តន្ទាទោសដាក់ពន្ធនាគារអស់មួយជីវិត តាមអំណាចសាលដីកាស្ថាពរ នៅថ្ងៃទី២៣ ខែវិច្ឆិកា ឆ្នាំ២០១៦ ។

**ចំពោះសំណុំរឿង០០២/០២** ផ្តោតលើឧក្រិដ្ឋកម្មប្រឆាំងនឹងមនុស្សជាតិ ឧក្រិដ្ឋកម្មសង្គ្រាម ឧក្រិដ្ឋកម្ម ប្រល័យពូជសាសន៍ ការរំលោភបំពានធ្ងន់ធ្ងរលើអនុសញ្ញាទីក្រុងហ្សឺណែវឆ្នាំ១៩៤៩ និង ឧក្រិដ្ឋកម្មប្រឆាំងមនុស្ស ជាតិនានា។ សវនាការនៃសំណុំរឿងនេះ បានបញ្ចប់កាលពីថ្ងៃទី២៣ ខែ មិថុនា កន្លងទៅថ្មីៗនេះ ហើយសាលក្រម អាចនឹងត្រូវប្រកាសក្នុងអំឡុងឆមាសទី១ នៃឆ្នាំ២០១៨ ហើយបើមានបណ្តឹងសាទុក្ខ សាលដីកាស្ថាពរនឹងត្រូវ ប្រកាសក្នុងឆ្នាំ២០១៩ ខាងមុខ។



អ.វ.ត.ក. ជាតុលាការវិនិច្ឆ័យឧក្រិដ្ឋកម្មកម្រិតអន្តរជាតិ ដែលបានអនុញ្ញាតឱ្យជនរងគ្រោះ នៃរបបកម្ពុជា ប្រជាធិបតេយ្យ ចូលរួមជាភាគី ក្នុងនាមជាដើមបណ្តឹងរដ្ឋប្បវេណី និងមានសិទ្ធិក្នុងការស្នើសុំសំណង។ **សំណង** ដែលត្រូវទទួលបានមានលក្ខណៈជា **សំណងផ្លូវចិត្ត និងសមូហភាព** (Moral and Collective Reparation) ដែល មិនមែន ជាសំណងសាច់ប្រាក់ ជាលក្ខណៈបុគ្គលទេ ។

នៅក្នុងសំណុំរឿង០០២ ដំណាក់កាលទី២ សហមេធាវីនាំមុខតំណាងដើមបណ្តឹងរដ្ឋប្បវេណី (Civil Party Lead Co-Lawyers) បានស្នើសុំអង្គជំនុំជម្រះសាលាដំបូងនៃ អ.វ.ត.ក. ឱ្យទទួលស្គាល់គម្រោងសំណងចំនួន ២២ ដែលចែកចេញជា “**ផ្នែកចងចាំ ផ្នែកស្តារនីតិសម្បទា និងផ្នែកអប់រំ**” ដើម្បីជួសជុលព្យសនកម្ម (Prejudice) ជាការ ខូចខាត និងការរងទុក្ខវេទនា ដែលដើមបណ្តឹងរដ្ឋប្បវេណីទទួលរងគ្រោះក្នុងរបបកម្ពុជាប្រជាធិបតេយ្យ។

រាជរដ្ឋាភិបាលកម្ពុជា បានទទួលសំណើគម្រោងសំណងចំនួន ៥ ដែលស្នើដោយសហមេធាវីនាំមុខតំណាង ដើមបណ្តឹងរដ្ឋប្បវេណី ដើម្បីពិចារណានិងពិនិត្យលទ្ធភាពក្នុងការរួមចំណែក និងអនុវត្ត។ នៅក្នុងគម្រោងទាំង០៥ នោះ មជ្ឈមណ្ឌលតម្កល់ឯកសារច្បាប់ ក៏ជាគម្រោងមួយដែលត្រូវបានដាក់ស្នើឡើងផងដែរ ហើយរាជរដ្ឋាភិបាល កម្ពុជា បានសម្រេច និងឯកភាពជាគោលការណ៍ នៅថ្ងៃទី១៣ ខែធ្នូ ឆ្នាំ២០១៦ ដោយដាក់បញ្ចូលជាសំណងដល់ ដើមបណ្តឹងរដ្ឋប្បវេណីនៅក្នុងសំណុំរឿង០០២/០២ ។

ឆ្លៀតក្នុងឱកាសនេះ ខ្ញុំព្រះករុណាខ្ញុំ សូមគោរពថ្លែងអំណរគុណ យ៉ាងជ្រាលជ្រៅបំផុតចំពោះ **សម្តេច អគ្គមហាសេនាបតីតេជោ ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា ដែលតែងតែយកចិត្ត ទុកដាក់គាំទ្រដល់រាល់ដំណើរការទាំងឡាយរបស់សាលាក្តី ចាប់តាំងពីគំនិតផ្តួចផ្តើមក្នុងការបង្កើតតុលាការ រហូត ដល់ការបង្កើតមជ្ឈមណ្ឌលតម្កល់ឯកសារនេះ ព្រមទាំងបានគាំទ្រទាំងផ្នែកចំណេះដឹង និងសម្ភារៈ ក្នុងបុព្វហេតុនៃការ ចងចាំប្រវត្តិសាស្ត្រ ក៏ដូចជាចូលរួមពង្រឹង និងថែរក្សាសន្តិភាព ការបង្រួបបង្រួមជាតិ ការផ្សះផ្សាជាតិ និងការ អភិវឌ្ឍ សង្គមកម្ពុជាឱ្យបានរឹងមាំ និងស្ថិតស្ថេរជាយូរអង្វែង សម្រាប់មនុស្សរាប់ជំនាន់ទៅមុខទៀត។

**ឯកឧត្តម លោកជំទាវ លោក លោកស្រី**

មជ្ឈមណ្ឌលតម្កល់ឯកសារច្បាប់ គឺជាចំណែកពាក់កណ្តាលនៃអគារ ដែលត្រូវបានសាងសង់ក្រោមជំនួយ ឥតសំណងក្រៅគម្រោងរបស់ជប៉ុន (Japanese Non-Project Grant Aid) ចំណាយអស់ទឹកប្រាក់សរុបប្រហែល ២,០២៥ លានដុល្លារអាមេរិក ហើយត្រូវបានបែងចែក និងប្រគល់ជូនស្ថាប័នពីរដើម្បីប្រើប្រាស់គឺ **គណៈមេធាវី នៃ ព្រះរាជាណាចក្រកម្ពុជា និងមជ្ឈមណ្ឌលតម្កល់ឯកសារច្បាប់ពាក់ព័ន្ធ នឹងអង្គជំនុំជម្រះវិសាមញ្ញក្នុងតុលាការកម្ពុជា (ម.ត.ជ.ច.)**។ ជាមួយគ្នានេះ ភាគីជប៉ុនក៏បានឯកភាព និងគាំទ្រយ៉ាងពេញទំហឹងឱ្យដាក់បញ្ចូល **មជ្ឈមណ្ឌលនេះ** ទៅជាគម្រោងសំណងក្នុងសំណុំរឿង០០២/០២ ផងដែរ។

លើសពីនេះទៅទៀត រដ្ឋាភិបាលជប៉ុនក៏បានផ្តល់ថវិកាបន្ថែមចំនួនជាង៣៣ម៉ឺនដុល្លារអាមេរិក ដើម្បីបំពាក់ ប្រព័ន្ធបច្ចេកវិទ្យា/ហេដ្ឋារចនាសម្ព័ន្ធនានា ដើម្បីធ្វើឱ្យមជ្ឈមណ្ឌលនេះដំណើរការទៅបានដោយពេញលេញ។

ខ្ញុំព្រះករុណាខ្ញុំ ក៏សូមបញ្ជាក់ដែរថា «ច្បាប់ស្តីពីការបង្កើតឱ្យមានអង្គជំនុំជម្រះវិសាមញ្ញក្នុងតុលាការកម្ពុជា ដើម្បីកាត់សេចក្តីឧក្រិដ្ឋកម្មដែលប្រព្រឹត្តឡើងនៅក្នុងរយៈកាល នៃរបបកម្ពុជាប្រជាធិបតេយ្យ» បានចែងថា « **អង្គ ជំនុំជម្រះវិសាមញ្ញក្នុងតុលាការកម្ពុជា ត្រូវរលាយខ្លួនជាស្វ័យប្រវត្តិ ក្រោយពេលដែលការវិនិច្ឆ័យទោសក្នុងរឿងក្តីនេះ**



បានចប់ជាស្ថាពរ» ។ ក្នុងន័យនេះ រាជរដ្ឋាភិបាលកម្ពុជា បានបង្កើត **មជ្ឈមណ្ឌលតម្កល់ឯកសារច្បាប់ពាក់ព័ន្ធនឹងអង្គជំនុំជម្រះវិសាមញ្ញក្នុងតុលាការកម្ពុជា(ម.ត.ជ.ច.)** ស្ថិតនៅក្រោមទីស្តីការគណៈរដ្ឋមន្ត្រី តាមរយៈអនុក្រឹត្យលេខ ១៥៩ អនក្រ.បក ចុះថ្ងៃទី១៦ ខែវិច្ឆិកា ឆ្នាំ២០១៥ ដែលមជ្ឈមណ្ឌលនេះ មានតួនាទីតម្កល់ឯកសារច្បាប់ និងឯកសារពាក់ព័ន្ធនឹងដំណើរការជំនុំជម្រះក្តីរបស់ **អង្គជំនុំជម្រះវិសាមញ្ញក្នុងតុលាការកម្ពុជា (អ.វ.ត.ក.)** និងក៏ជាទីកន្លែងសម្រាប់សាធារណជន អ្នកស្រាវជ្រាវជាតិនិងអន្តរជាតិ មកសិក្សាស្វែងយល់អំពីការងារពាក់ព័ន្ធនឹងការកាត់សេចក្តីអតីតមេដឹកនាំជាន់ខ្ពស់ខ្មែរក្រហម។ **អ.វ.ត.ក.** បាននិងកំពុងជះឥទ្ធិពលជាវិជ្ជមានក្នុងសង្គមជាតិលើផ្នែកអប់រំ ការផ្ទេរចំណេះដឹង ការកសាងសមត្ថភាព និងការពង្រឹងនីតិវិធី ហើយមជ្ឈមណ្ឌលនេះ ពិតជាផ្នែកមួយយ៉ាងសំខាន់ក្នុងការចងចាំប្រវត្តិសាស្ត្រ ការអប់រំ និងការទប់ស្កាត់ការរើសត្រឡប់មកវិញ នៃរបបសម្លាប់រង្គាល និងអំពើប្រល័យពូជសាសន៍។

ក្នុងនាមរាជរដ្ឋាភិបាលកម្ពុជា និងក្នុងនាមខ្ញុំផ្ទាល់ ខ្ញុំព្រះករុណាខ្ញុំ សូមសម្តែងនូវការកោតសរសើរ និងលើកទឹកចិត្តដល់ថ្នាក់ដឹកនាំគ្រប់អង្គភាពពាក់ព័ន្ធ ជាពិសេស **អ.វ.ត.ក.** ស្ថានទូតជប៉ុនប្រចាំកម្ពុជា និងដៃគូជាតិ និងអន្តរជាតិពាក់ព័ន្ធទាំងអស់ សូមបន្តនូវកិច្ចសហការ ជួយសម្របសម្រួលការងារឱ្យបានកាន់តែជិតស្និទ្ធបន្ថែមទៀតដើម្បីជំរុញការងារអនុវត្តតួនាទី និងភារកិច្ច**នៃមជ្ឈមណ្ឌលតម្កល់ឯកសារច្បាប់នេះ** ឱ្យបានជោគជ័យ ស្របតាមតម្រូវការចាំបាច់របស់មហាជនទូទៅទាំងជាតិ និងអន្តរជាតិ។

ជាមួយគ្នានេះដែរ ខ្ញុំព្រះករុណាខ្ញុំ សូមរំលឹកផងដែរអំពីសមិទ្ធិផល ដែល **សម្តេចវិបុលបញ្ញា សុខ អាន** បានបន្សល់ទុកដូចជា ដំណើរការនៃការចរចាជាមួយអង្គការសហប្រជាជាតិ ដើម្បីបង្កើតសាលាក្តីខ្មែរក្រហម ក្រោមការដឹកនាំដ៏ឈ្លាសវៃរបស់**សម្តេចអគ្គមហាសេនាបតីតេជោ ហ៊ុន សែន** ក៏ដូចជាការរួមចំណែកយ៉ាងសំខាន់ដល់ការបង្កើតមជ្ឈមណ្ឌលតម្កល់ឯកសារច្បាប់នេះ ដែលជាអត្ថប្រយោជន៍ដល់ការស្រាវជ្រាវ និងជាពុទ្ធិរបស់អ្នកស្រាវជ្រាវ និងយុវជនជំនាន់ក្រោយជាក់ជាមិនខាន។

ទន្ទឹមនឹងនេះ ខ្ញុំព្រះករុណាខ្ញុំ សូមអំពាវនាវដល់បងប្អូនប្រជាពលរដ្ឋទាំងអស់ ព្រមទាំងអាជ្ញាធរដែនដី និងស្ថាប័នមានសមត្ថកិច្ច សូមជួយសហការ និងជួយគាំទ្រ ក្នុងការថែរក្សាសមិទ្ធិផលទាំងនេះឱ្យបានស្ថិតស្ថេរគង់វង្សយូរអង្វែងតទៅទៀត ។

ជាទីបញ្ចប់ ខ្ញុំព្រះករុណាខ្ញុំ សូមប្រគេនពរជ័យថ្វាយព្រះចៅរាជគ្រប់ព្រះអង្គ និង សូមជូនពរដល់ឯកឧត្តមលោកជំទាវ លោក លោកស្រី មន្ត្រីរាជការ ភ្ញៀវភិក្ខុយសជាតិ និងអន្តរជាតិ សូមប្រកបដោយពុទ្ធពរទាំងបួនប្រការគឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ ។

ខ្ញុំព្រះករុណាខ្ញុំ សូមប្រកាសដាក់ឱ្យដំណើរការជាផ្លូវការនៃ «**មជ្ឈមណ្ឌលតម្កល់ឯកសារច្បាប់ពាក់ព័ន្ធនឹងអង្គជំនុំជម្រះវិសាមញ្ញក្នុងតុលាការកម្ពុជា**» ចាប់ពីពេលនេះតទៅ ។

**សូមអរព្រះគុណ សូមអរគុណ !**